

ഡിസൈനുകൾ മാത്രമേ ഫലവത്താകുകയുള്ളൂ. സാങ്കേതിക പഠനത്തിനുവേണ്ടി ഒരു പ്രൊപ്പോസൽ നാഷണൽ ഇൻസ്റ്റിറ്റ്യൂട്ട് ഓഫ് ഓഷ്യൻ ടെക്നോളജിക്ക് സമർപ്പിച്ചിട്ടുണ്ട്. അതോടൊപ്പം ബഹുമാനപ്പെട്ട എം.എൽ.എ. പറഞ്ഞ പ്രസക്തമായ ഒരു വിഷയം, വെറുക്കട മുതൽ കാപ്പിൽവരെ ഏതാണ്ട് 1100 മീറ്റർ ദൂരം വരുന്ന ഭാഗത്തെ നിർമ്മാണത്തിന് ഏകദേശം 7.75 കോടി രൂപ ആവശ്യമായി വരും. അത് നിർമ്മിക്കുന്നതിനായി എസ്റ്റിമേറ്റ് തയ്യാറാക്കാനുള്ള നിർദ്ദേശങ്ങൾ ജലസേചനവും ഭരണവും ചീഫ് എഞ്ചിനീയർക്ക് നൽകിയിട്ടുണ്ട്. അതിന്റെ അടിസ്ഥാനത്തിൽ കടൽക്ഷോഭം കൂടുതൽ രൂക്ഷമാകുന്ന പ്രദേശത്തെ വിഷയങ്ങൾ ശാശ്വതമായി പരിഹരിക്കാമെന്ന് തന്നെയാണ് കരുതുന്നത്. ഗവൺമെന്റ് അക്കാര്യത്തിൽ വലിയ മുൻകരുതൽ നടപടി സ്വീകരിക്കുന്നുണ്ട്.

(4) വന്യമൃഗശല്യം

ശ്രീ. എ. പി. അനിൽ കുമാർ: സർ, എന്റെ നിയോജകമണ്ഡലത്തിലെ കരുവാരക്കുണ്ട്, ചോക്കാട്, കാളികാവ് പഞ്ചായത്തുകൾ പശ്ചിമഘട്ട മലനിരകളുമായി ബന്ധപ്പെട്ട് നിൽക്കുന്ന വനമേഖലയാണ്. ഈ മേഖലയിലുള്ള കർഷകരും സാധാരണ ജനങ്ങളും വലിയ ആശങ്കയിലാണ്. വന്യമൃഗങ്ങളുടെ ശല്യം ഇപ്പോൾ കാർഷികമേഖലയ്ക്ക് മാത്രമല്ല മനുഷ്യജീവനത്തന്നെ ഭീഷണിയായി മാറിക്കൊണ്ടിരിക്കുകയാണ്. കർഷകരെ സംബന്ധിച്ചിടത്തോളം ഇക്കോ സെൻസിറ്റീവ് സോൺ സംബന്ധിച്ച പ്രയാസങ്ങളും കാർഷിക വിളകൾക്ക് ആവശ്യമായ വില ലഭ്യമാകുന്നില്ലെന്ന പരാതിയുമുണ്ട്. ഇത്തരം പ്രശ്നങ്ങളൊക്കെ നിലനിൽക്കുന്നതിനിടയിലാണ് വന്യമൃഗശല്യം അതിരൂക്ഷമായിക്കൊണ്ടിരിക്കുന്നത്. കഴിഞ്ഞ ദിവസം കാട്ടിൽനിന്ന് നാട്ടിലിറങ്ങിയ ഒരു കാട്ടുപോത്ത് 40 വയസ്സുള്ള ഷാജി എന്ന ചെറുപ്പക്കാരനെ അദ്ദേഹത്തിന്റെ വീടിന് സമീപം വെച്ച് കത്തിക്കൊന്ന സാഹചര്യമുണ്ടായി. ഞാൻ ബഹുമാനപ്പെട്ട മന്ത്രിയോട് അതിനെക്കുറിച്ച് സൂചിപ്പിച്ചു. 15 വയസ്സിനതാഴെയുള്ള മൂന്ന് കുട്ടികളാണ് അദ്ദേഹത്തിനുള്ളത്. ആ കുടുംബം ഇന്ന് അനാഥമാണ്. ആശ്രിത നിയമനമുൾപ്പെടെയുള്ള കാര്യങ്ങൾ ചെയ്യണമെന്ന് ഞാൻ ബഹുമാന്യനായ മന്ത്രിയെ നേരിൽ കണ്ട് അപേക്ഷ നൽകുകയുണ്ടായി. എനിക്ക് വ്യക്തിപരമായി ഏറെ അടുപ്പമുള്ള ഒരു കുടുംബത്തിലെ അംഗം കൂടിയാണ് ഷാജി. അദ്ദേഹത്തിന്റെ മരണത്തോടുകൂടി ഇന്ന് ജനങ്ങൾ വളരെ ഭീതിയിലാണ്. കാട്ടാനകൾ നിരന്തരമായി നാട്ടിലിറങ്ങിക്കൊണ്ടിരിക്കുന്നു. അതോടൊപ്പംതന്നെ കൃഷി നശിപ്പിക്കുന്ന കാര്യത്തിൽ കാട്ടുപന്നികളും കുരങ്ങന്മാരും ഒരുപോലെ പ്രയാസം സൃഷ്ടിക്കുന്നു. അടുത്ത ദിവസം കാട്ടുപന്നി കുറുകെ ഓടിയതിന്റെ ഫലമായി ഒരു പോലീസ് ജീപ്പ് മറിഞ്ഞുവീഴുകയും ചെയ്തു.

ഭാഗ്യംകൊണ്ടാണ് ആളപായമുണ്ടാകാതിരുന്നത്. മനുഷ്യജീവൻ ഭീഷണിയായ കാട്ടുപന്നിയെ ഒരു വർഷത്തേയ്ക്ക് ശല്യജീവിയായി പ്രഖ്യാപിക്കാൻ തദ്ദേശ ഭരണസ്ഥാപനങ്ങളുടെ സഹായം തേടണമെന്ന് കേന്ദ്ര വനം-പരിസ്ഥിതി മന്ത്രാലയത്തിന്റെയും നാഷണൽ വൈൽഡ് ലൈഫ് ബോർഡിന്റെയും നിർദ്ദേശങ്ങളുള്ളതായി അറിയുന്നു. അതുമായി ബന്ധപ്പെട്ട കാര്യങ്ങളൊന്നും പറഞ്ഞ് മുന്നോട്ടുപോകുന്നില്ല. കാട്ടിൽ വിഹരിക്കേണ്ട വന്യമൃഗങ്ങൾ ഇന്ന് നാട്ടിൽ വിഹരിച്ചുകൊണ്ടിരിക്കുന്ന സാഹചര്യമാണ്. കാട്ടുപോത്ത്, കാട്ടാന, കാട്ടുപന്നി, കരങ്ങ് തുടങ്ങിയവയുടെ ശല്യമൊക്കെ കേൾക്കുന്നതിനോടൊപ്പംതന്നെ ഏറ്റവും ഒടുവിലായി വന്നിട്ടുള്ള വാർത്ത ആ മേഖലയിൽ പുലി സാന്നിധ്യമുണ്ടെന്നു കൂടിയാണ്. ഇതൊക്കെ ജനങ്ങളിൽ വലിയ ആശങ്കയുളവാക്കുന്നു. അതുകൊണ്ട് എത്രയും പെട്ടെന്ന് മനുഷ്യ ജീവനുകൾക്ക് ഭീഷണിയായ ഇത്തരം കാര്യങ്ങളിൽനിന്ന് ജനങ്ങളെ രക്ഷിക്കുന്നതിനും അതുപോലെ കാർഷിക മേഖലയിലെ വിളകൾ സംരക്ഷിക്കുന്നതിനും വേണ്ട അടിയന്തര നടപടി വനം വകുപ്പിന്റെ ഭാഗത്തുനിന്നുമുണ്ടാകണമെന്ന് അഭ്യർത്ഥിക്കുകയാണ്.

വനം-വന്യജീവി വകുപ്പുമന്ത്രി (ശ്രീ. എ. കെ. ശശീന്ദ്രൻ): സർ, കേരളത്തിന്റെ വനാതിർത്തിയുമായി ബന്ധപ്പെട്ടു എല്ലാ പ്രദേശങ്ങളിലെയും ഗുരുതരമായ പ്രശ്നമാണ് ബഹുമാനപ്പെട്ട വണ്ടൂർ എം.എൽ.എ. ശ്രീ. എ. പി. അനിൽ കുമാർ ഇവിടെ ഉന്നയിച്ചത്. മലപ്പുറം ജില്ലയിലെ കാളികാവ് റേഞ്ചിന്റെ പരിധിയിൽ വരുന്ന നിക്ഷിപ്ത വനമേഖലയാണിത്. സൈലന്റ് വാലി ബഫർസോണുമായി അതിർത്തി പങ്കിടുന്ന പ്രദേശവുമാണ്. ഇവിടെ ചൂണ്ടിക്കാണിച്ചതുപോലെ തരിശ്, കൽക്കണ്ട് മേഖലകളാണ് ഏറ്റവും ഗുരുതരമായ വന്യജീവിശല്യമുള്ളതായി കണ്ടെത്തിയിട്ടുള്ളത്. സൈലന്റ് വാലിയുടെ വനാതിർത്തിയുടെ ഒരു കിലോമീറ്റർ ദൂരത്ത് സ്ഥിതി ചെയ്യുന്ന പ്രദേശത്താണ് 18-5-2021-ൽ കാട്ടുപോത്തിന്റെ ആക്രമണമുണ്ടായത്. കൃഷിയിടങ്ങളിൽ കാട്ടുപോത്ത് ഇറങ്ങിയപ്പോൾ വിരട്ടിയോടിക്കാൻ ശ്രമിക്കുന്നതിനിടയിലാണ് ഇങ്ങനെയൊരു ജീവൻ നഷ്ടപ്പെടാനിടയായത്. 24 മണിക്കൂറിനകം സഹായധനമായി 5 ലക്ഷം രൂപ എത്തിക്കാൻ സർക്കാരിന് കഴിഞ്ഞിട്ടുണ്ട്. ബാക്കിയുള്ള സഹായധനങ്ങൾ നടപടിക്രമങ്ങൾ പൂർത്തീകരിച്ചുവരുന്ന മുറയ്ക്ക് നൽകാൻ സാധിക്കുന്നതാണ്. അക്രമം തടയുന്നതിന് നിലമ്പൂർ സൗത്ത് ഡിവിഷനിൽ എലിഫന്റ് സ്ക്വാഡ് പ്രവർത്തിച്ചുവരുന്നുണ്ട്. ഇത്തരം പ്രദേശങ്ങളിൽ പ്രത്യേക വാച്ചർമാരെ നിയോഗിച്ച് ആയത് പ്രതിരോധിക്കാനും ശ്രമിക്കുന്നുണ്ട്. സൈലന്റ് വാലി ദേശീയോദ്യാനത്തിന്റെ പരിധിയിൽവരുന്ന വനമേഖലകളിൽ നിന്നും വന്യമൃഗങ്ങൾ പുറത്തുകടക്കാതിരിക്കുന്നതിനുവേണ്ടി നടപ്പു സാമ്പത്തിക

വർഷം ഹാജിംഗ് സോളാർ ഫെൻസ് ചെയ്യാനുദ്ദേശിക്കുന്നുണ്ട്. അതിന് ഒരു കിലോമീറ്ററിന് 5 ലക്ഷം രൂപയാണ് ചെലവുവരുന്നത്. 5 കിലോമീറ്റർ ദൂരത്തിൽ ഇത് ചെയ്യാനാണ് ഇപ്പോൾ 25 കോടി രൂപയുടെ പ്രൊപ്പോസൽ ലഭിച്ചത്. ആയതിന് ഇതിനകംതന്നെ അംഗീകാരം നൽകിക്കഴിഞ്ഞിട്ടുണ്ട്. ടെണ്ടർ നടപടികൾ സ്വീകരിച്ചാൽ മതിയാകുന്നതാണ്. ജനങ്ങൾ നേരിടുന്ന വന്യജീവി ആക്രമണത്തിന് പരിഹാരമായി ഇതുസംബന്ധിച്ച് വേഗത്തിൽ വിവരം നൽകുന്നതിന് നബാർഡ് വഴി പാലക്കാട് ഫോറസ്റ്റ് സ്റ്റേഷൻ നിർമ്മിക്കുന്നതിന് ഭരണാനുമതി നൽകിയിട്ടുണ്ട്. അതിന്റെ ടെണ്ടർ നടപടികൾ പുരോഗമിച്ചുവരുന്നുണ്ട്. കണ്ണമ്പള്ളി, കൽക്കണ്ട, പീച്ചിപ്പാറ, ടി. കെ. കോളനി തുടങ്ങിയ അഞ്ച് ക്യാമ്പ് ഷെഡ്ഡുകളിൽ തദ്ദേശീയരായ മസ്ദൂർമാരെ വർഷം മുഴുവൻ വന്യമൃഗങ്ങളെ തുരത്തുന്നതിനുവേണ്ടി പട്രോൾ ചെയ്യാനായി നിയോഗിച്ചിട്ടുണ്ട്. ഈ വനമേഖലയോട് ചേർന്ന് ഡിവിഷൻ പരിധിയിലുള്ള ഉപ്പുവളം ഭാഗത്ത് നിലവിൽ ജനജാഗ്രതാ സമിതി രൂപീകരിച്ചുവരുന്നുണ്ട്. ഇവിടെ ജാഗ്രതാ സമിതിയുടെ പ്രവർത്തനം കാര്യക്ഷമമാക്കേണ്ടതുണ്ട്. ആശ്രിത നിയമനവുമായി ബന്ധപ്പെട്ട വിഷയമാണ് ബഹുമാനപ്പെട്ട അംഗം ഇവിടെ ഉന്നയിച്ചിട്ടുള്ളത്. അതിന്റെ സാധ്യതകളെക്കുറിച്ച് പരിശോധിക്കാൻ അംഗം ഒരു നിവേദനം എനിക്ക് നൽകിയതിന്മേൽ തുടർനടപടികൾക്കായി നിർദ്ദേശം നൽകിയിട്ടുണ്ട്. ഞാൻ ആദ്യം സൂചിപ്പിച്ചതുപോലെ വനമേഖലയുമായി ബന്ധപ്പെട്ട എം.എൽ.എ.മാരെ പങ്കെടുപ്പിച്ചുകൊണ്ട് രേഞ്ച് അടിസ്ഥാനത്തിലോ ഡിവിഷൻ അടിസ്ഥാനത്തിലോ യോഗങ്ങൾ വിളിച്ചുകൂട്ടണമെന്നൊരു നിർദ്ദേശം ഇതിനകം നൽകിയിട്ടുണ്ട്. കൊവിഡ് മാനദണ്ഡങ്ങളും നിയമസഭാ സമ്മേളനവുമുള്ളതുകൊണ്ടാണ് പെട്ടെന്ന് കാര്യങ്ങൾ നടക്കാത്തത്. ഇത് അവസാനിച്ചാൽ തീർച്ചയായും മനുഷ്യരെയും വന്യജീവികളെയും സംരക്ഷിക്കാനുള്ള സമുദായമായ പരിപാടിക്ക് രൂപം നൽകുന്നതാണ്.

(5) ഭൂമി ഏറ്റെടുക്കൽ

ഡോ. സുജിത് വിജയൻപിള്ള: സർ, ചവറ കെ.എം.എം.എൽ. ട്രൈറ്റാനിയം ഡയോക്ലൈഡ് ടീറ്റ്മെന്റ് പ്ലാന്റും പരിസരവും കമ്പനിയുടെ പ്രവർത്തനമൂലം മലിനീകരിക്കപ്പെട്ടിട്ട് കാലങ്ങളായി. വിഷലിപ്തമായ മാലിന്യങ്ങൾ ഊർന്നിറങ്ങി പരിസരത്ത് ജീവിതം നന്നേ ദുസ്സഹമായിരിക്കുന്നു. കഴിഞ്ഞ ഇടതുപക്ഷ ഗവൺമെന്റ് അധികാരത്തിൽ വന്നയുടനെ ഈ വിഷയത്തിൽ ഇടപെടുകയും ഭൂമി ഏറ്റെടുക്കുന്നതിനുള്ള നടപടികൾ ആരംഭിക്കുകയും ചെയ്തിരുന്നു. ഇതിന്റെ അടിസ്ഥാനത്തിൽ റവന്യൂ സ്പെഷ്യൽ തഹസിൽദാർ ഭൂമിയുടെ വില കണക്കാക്കുന്ന ജോലി ഏകദേശം പൂർത്തീകരിച്ചിട്ടുണ്ട്. തുടർനടപടികളുടെ നിർദ്ദേശമില്ലാ